

Kopja Informali ta' Sentenza



**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tal-25 ta' Mejju, 2010

Citazzjoni Numru. 500/2009

Rita **NICOLOSI** u Vita Projects (Malta) Limited (C-28535)

VS

L.E.P.T. ENTERPRISES LIMITED (C-2476)

Il-Qorti:

Rat ir-Rikors Maħluf imressaq fil-25 ta' Mejju, 2009, li bih u għar-raġunijiet hemm imsemmija, l-atturi talbu li din il-

Qorti (a) ssib li l-kreditu kanonizzat bis-sentenza mogħtija minn din il-Qorti fl-20 ta' Ottubru, 2006, fil-kawża fl-ismijiet “*L.E.P.T. Enterprises Limited (C-2476) vs Rita Nicolosi u Vita Projects (Malta) Limited*” (Ċit. Nru. 163/05GCD) favur il-kumpanija li hija mħarrka f'din il-kawża tħallas għal kollox bis-saħħa tal-proċedura ordnata b'degriet mogħti fit-28 ta' Awissu, 2006, fuq talba tal-istess kumpanija mħarrka u li bih inbiegħ b'irkant il-post bl-isem “*Casa David*” f'numru 61, Triq iċ-Ċervjola, Wied il-Għajn, f'liema bejgħ dak il-post inħeles favur l-istess kumpanija mħarrka għas-somma ta' sitta u tmenin elf mija u sitta u tmenin euro u disgħa u sittin ċenteżmi (€ 86,196.69) liema ammont dik il-kumpanija offriet *animo compensandi*; (b) issib li l-kumpanija mħarrka kisret id-dispożizzjonijiet ta' dik is-sentenza billi, minkejja l-ħlas tal-kreditu dovut lilha min-naħa tal-atturi, żammet għandha l-ħwejjeġ mobbli kollha proprjeta' tal-istess atturi li kienu jinsabu fil-post mikri lill-istess atturi mill-kumpanija mħarrka f'din il-kawża u li kienu jgħammru l-istess post, u liema ħwejjeġ jiswew b'kollox € 89,503.99 “*at cost*”; (ċ) issib li, ladarba l-kumpanija mħarrka baqgħet iżzomm l-imsemmija ħwejjeġ mobbli wara li tħallset u saħansitra kriet il-post li jinsabu fihom lil terzi li qegħdin jinqdew bihom, nqata' kull bilanċ li seta' kien għadu dovut mill-kreditu pretiż mill-kumpanija mħarrka kontra l-atturi bis-saħħa ta' kuntratt pubbliku ta' assenjazzjoni ta' kreditu fl-atti tan-Nutar Marilena Cristina; u (d) tikkundanna lill-kumpanija mħarrka tħallashom id-differenza li tirriżulta bejn il-valur tal-imsemmija ħwejjeġ mobbli li hija baqgħet iżzomm għandha u l-bilanċ tal-kreditu li kien għadu dovut bis-saħħa tal-imsemmi kuntratt. Talbu wkoll l-ispejjeż;

Rat id-degriet tagħha tad-29 ta' Mejju, 2009, li bih ordnat in-notifika lill-kumpanija mħarrka u tat direttivi lill-atturi dwar it-tressiq tal-provi min-naħa tagħhom;

Rat it-Tweġiba Maħlufa mressqa mill-kumpanija mħarrka fit-22 ta' Ġunju, 2009, li biha laqgħet għall-azzjoni attriċi billi, b'mod preliminari, qalet li t-talbiet attriċi ma jrieġux u jmisshom jitwarrbu bl-ispejjeż għaliex (i) dawk it-talbiet huma esklużi mill-istess premissi tar-Rikors Maħluf u (ii) minħabba n-nuqqas ta' talbiet meħtieġa li riedu jippreċedu

t-talbiet li saru. Fil-mertu, laqgħet billi qalet li ma tista' ssir l-ebda tpaċċija bejn il-kreditu likwidat tagħha kontra l-atturi u l-kreditu pretiż tagħhom kontra tagħha. Laqgħet ukoll billi qalet li l-ewwel talba saret biex terġa' tqajjem kwestjoni li nqalgħet dwar il-qsim tar-rikavat tal-bejgħ bl-irkant tal-post, liema kwestjoni ngħalqet meta l-Qorti kienet approvat b'mod definittiv iċ-Ċedola ta' Kompensazzjoni. Laqgħet ukoll billi qalet li l-kreditu kanonizzat favuriha bis-sentenza tal-20 ta' Ottubru, 2006, ma seta' qatt tħallas bil-bejgħ bis-subbasta ordnat bid-degriet tat-28 ta' Awissu, 2006, dwar kreditu ieħor li kien jeżisti qabel. Ċaħdet li hija b'xi mod kisret id-dispożizzjonijiet tas-sentenza mogħtija f'Ottubru, 2006, filwaqt li lanqas imqar saret talba mill-atturi f'din il-kawża biex il-Qorti ssib li tassew seħħ dak il-ksur. Ċaħdet ukoll li l-atturi sallum ħallsu l-kreditu kanonizzat bl-imsemmija sentenza. Ċaħdet ukoll it-talbiet l-oħrajn;

Rat id-degriet tagħha tal-11 ta' Awissu, 2009, li bih qiegħdet il-kawża għas-smiġħ;

Rat id-dikjarazzjoni magħmula mill-avukat difensur tal-kumpannija mħarrka waqt is-smiġħ tal-1 ta' Diċembru, 2009, li biha fissret li l-ewwel eċċezzjoni preliminari kienet l-eċċezzjoni tan-nullita' tal-kawża;

Semgħet it-trattazzjoni tal-avukati tal-partijiet;

Rat l-atti kollha tal-kawża;

Rat id-degriet tagħha tat-23 ta' Marzu, 2010, li bih ħalliet il-kawża għas-sentenza dwar l-eċċezzjoni preliminari dwar in-nullita' tar-Rikors maħluf tal-atturi;

Ikkunsidrat:

Illi din hija azzjoni dwar tħassir ta' kreditu kanonizzat. L-atturi jgħidu li, minkejja li l-kumpannija mħarrka tħallset il-kreditu li hija kellha kontra tagħhom, żammet għandha l-ħwejjeġ mobbli tagħhom li kienu fil-post li huma kienu jikru

mingħandha u li hija kellha troddhomlhom lura hekk kif jinqata' l-kreditu kanoniżżat. Billi l-kumpannija m'harrka mhux talli ma radditilhomx lura f'hejjiġhom, iżda talli kriet il-post lil terzi li qegħdin jinqdew b'dawk l-istess oġġetti, fetħu din il-kawża biex iġibu dikjarazzjoni li d-dejn tagħhom mal-kumpannija m'harrka nqata' għal kollox u biex il-kumpannija m'harrka tħallashom il-bilanċ l jifdal bejn il-kreditu li kellha u l-valur tal-istess f'hejjeġ li żammet għandha;

Illi l-kumpannija m'harrka laqgħet b'eċċezzjoni preliminari u wkoll b'oħrajn fil-mertu. L-ewwel eċċezzjoni preliminari hija dik tan-nullita' tal-att ġudizzjarju. Il-kumpannija m'harrka tibni din l-eċċezzjoni fuq żewġ fergħat: li l-premessi jeskludu t-talbiet u li hemm nuqqas ta' talbiet essenzjali. Fi kliem ieħor, issejjes dik l-eċċezzjoni fuq id-dispożizzjonijiet tal-artikolu 789(1)(ċ) u (d) tal-Kapitolu 12 tal-Liġijiet ta' Malta;

Illi din is-sentenza qiegħda tingħata dwar l-imsemmija eċċezzjoni preliminari;

Illi l-Qorti jidhrilha li, qabel xejn, hu xieraq li tibda l-konsiderazzjonijiet tagħha dwar l-elementi legali tal-eċċezzjoni taħt eżami billi ttenni li għandha ssir distinzjoni bejn in-nullita' ritwali ta' att ġudizzjarju u l-infondatezza fil-mertu tat-talbiet infushom. Il-Qorti tifhem li fil-każ ta' eċċezzjoni ta' nullita' tal-att (b'halma għandha quddiemha f'dan il-każ), hija trid tfittex u tqis biss dwar dik in-nullita' li tkun imputabbli għal difett ta' forma aktar minn wieħed ta' sustanza (fis-sens ta' żball jew nuqqas sostantiv)¹, liema difett ma jkunx jista' jiġi tollerat mingħajr ħsara għal xi prinċipju ta' ġustizzja proċedurali²;

Illi ma' dan il-Qorti żżid tgħid ukoll li għandha ssir distinzjoni oħra dwar in-nullita' ta' att, u jiġifieri dik li tagħraf bejn nullita' assoluta u dik relattiva. F'tal-ewwel, il-Qorti għandha dmir li tiġbed l-attenzjoni tal-partijiet u tiegħu provvediment ukoll *ex officio*, imma mhux hekk il-każ f'tat-

¹ App. Kumm. 30.6.1994 fil-kawża fl-ismijiet *Micallef vs Krogh Jacobsen* (Kollez. Vol: LXXVIII.ii.172)

² Ara App. Civ. 21.5.1995 fil-kawża fl-ismijiet *Ellul vs Gera de Petri et* (Kollez. Vol: LXXIX.ii.434) u s-sentenzi hemm imsemmija

tieni³. Minbarra dan, biex att ġudizzjarju jiġi dikjarat null u jitwaqqaf il-kors tiegħu, “*jeħtieġ li jkunu jikkonkorru raġunijiet gravi, fosthom nuqqasijiet ta’ evidenti preġudizzju għad-difiża tal-konvenut; u huwa risaput li l-leġislazzjoni u l-ġurisprudenza patrija ilhom progressivament jirrifuġu mill-formliżmu eċċessiv, font i ta’ litiġi żejda u prokrastinazzjonijiet inutili, purke’ ovvjament ma tirriżultax l-effettiva vjolazzjoni tal-liġi*”⁴;

Illi l-liġi tippreskrivi, fost l-oħrajn, li r-Rikors Mañluf għandu jkun fih tifsir ċar u sewwa tal-oġġett u r-raġuni tat-talba. Dan ifisser ukoll li l-premessi għat-talbiet għandhom iwasslu lil min qiegħed jaqra l-att biex jara rabta bejn dawk il-premessi u t-talbiet. Marbut ma’ dan ir-rekwiżit, hemm il-prinċipju li l-parti mñarrka trid tingħata l-fakolta’ li tkun tista’ tiddefendi kif jixraq lilha nnifisha mill-pretensjoni ta’ min iñarrikha⁵;

Illi ngħad ukoll li fejn ma jkunx hemm kontradizzjoni għall-añhar bejn il-premessi u t-talbiet jew bejn it-talbiet innifishom, il-Qrati għandhom iqisu b’ċirkospezzjoni eċċezzjoni ta’ nullita’ ta’ att ġudizzjarju. Biex Rikors Mañluf jgħaddi mill-prova tal-validita’ huwa biżżejjed li t-talba tkun imfassla b’mod tali li l-persuna mñarrka tifhem l-intenzjoni ta’ min ñarrikha⁶ u li tali tifsila ma tkunx ta’ ñsara għall-imñarrekk li jiddefendi lilu nnifsu mit-talba tal-attur⁷;

Illi fil-każ preżenti, l-kumpannija mñarrka ssemmi n-nullita’ tar-Rikors Mañluf tal-atturi fuq il-baži li l-atturi kellhom jagħzlu bejn talba u oħra tal-allegazzjoni tagħhom u bejn rimedju mitlub u ieñor u mhux jorbtuhom flimkien u jitolbuhom it-tnejn. Hawnhekk tinñoloq qagħda li hija l-oppost ta’ meta tiġi eċċepita n-nullita’ ta’ Rikors Mañluf minñabba n-**nuqqas ta’ talba meqjusa bñala meħtieġa**. Skond l-argument tal-imñarrka, għalhekk, l-azzjoni attriċi

³ Ara P.A. SM 1.10.1910 fil-kawża fl-ismijiet *Ludovico Magro vs Pio Żammit* (mhix pubblikata), li fiha espożizzjoni ċara w tajba tal-effetti tan-nullita’ ta’ att ġudizzjarju

⁴ App. Kumm. 15.4.1977 fil-kawża fl-ismijiet *John Mallia vs Maria Assunta Borġ et* (mhix pubblikata)

⁵ Ara, per eżempju, P.A. 5.6.1959 fil-kawża fl-ismijiet *Sciortino et vs Micallef* (Kollez. Vol: XLIII.ii.748)

⁶ P.A. : 14.2.1967 fil-kawża fl-ismijiet *J.G. Coleiro vs Dr. J. Ellul* (Kollez. Vol: LLii.779);

⁷ App. Kumm. 20.1.1986 fil-kawża fl-ismijiet *Carmelo Bonnici vs Eucharistico Żammit noe et*

hija milquta b'kontradittorjeta' minnha nnifisha li tagħmilha insanabbli;

Illi ta' min jgħid ukoll li l-Qrati tagħna kellhom f'għadd ta' kaži mressqa quddiemhom it-taqbida li jqisu eċċezzjoni ta' nullita' tal-att promotur ta' kawża fuq **il-baži tal-kontradittorjeta' tal-kawżali u t-talbiet infushom**, u ġieli laqgħuha wkoll. L-istess jingħad għal każijiet fejn kawża waħda kienet fis-sewwa żewġ azzjonijiet f'daqqa li l-waħda teskludi lill-oħra⁸. Kien hemm sentenzi oħrajn li fissan l-limiti safejn għandha tmur il-Qorti biex tqis Rikors Maħluf bħala wieħed siewi, għalkemm ikun fih xi nuqqasijiet⁹. Din l-eċċezzjoni tqieset fid-dawl tal-artikolu 156(1) tal-Kapitolu 12, li jitkellem dwar il-ħtieġa li r-Rikors Maħluf ikun fih tifsir ċar u sewwa tal-oġġett u r-raġuni tat-talba;

Illi, kif ingħad f'għadd ta' deċiżjonijiet tal-Qrati tagħna, id-distinzjoni bejn nullita' mtellgħa taħt il-paragrafu (ċ) u dik taħt il-paragrafu (d) tas-sub-artikolu (1) tal-artikolu 789, tikkonsisti fil-fatt li, f'tat-tieni, l-att ġudizzjarju jkun milqut minn nuqqas ta' partikolarita' essenzjali meħtieġa mil-liġi, u mhux "sempliċi" ksur tal-forma preskritta¹⁰. Huwa xieraq li jissema li l-liġi titkellem dwar "partikolarita' essenzjali" u mhux partikolarita' kwalsijasi. Biex partikolarita' f'att ġudizzjarju titqies bħala "essenzjali" jeħtieġ li jintwera li n-nuqqas tagħha f'dak l-att ixekkel serjament u irrimedjabbilment xi wieħed jew aktar mill-għanijiet legittimi tar-regoli proċedurali li l-kawżi jimxu b'heffa, effiċjenza, ekonomija u ħarsien tal-jeddijiet u tad-difiża u tal-prinċipji tal-ġustizzja naturali¹¹;

Illi, f'waħda mis-sentenzi li qieset kwestjoni bħal din taħt eżami jingħad hekk: ". . . *ma hemmx kwestjoni li dottrinarjament huwa importanti li jiġu, għall-finijiet ta' l-oġġett tat-talba u tad-dritt li jiddeterminaha, eżaminati attentament il-fattijiet li jkun taw lok għall-ġudizzju, u*

⁸ Ara, per eżempju, Kumm. 9.1.1995 fil-kawża fl-ismijiet *Aquilina et vs Rugġier noe* (Kollez. Vol: LXXIX.iv.1334)

⁹ Ara, per eżempju, App. Ċiv. 6.3.1996 fil-kawża fl-ismijiet *Żammit et vs Żammit Tabona noe et* (Kollez. Vol: LXXX.i.454)

¹⁰ Ara, per eżempju, P.A. C.S.:4.11.1988 fil-kawża fl-ismijiet *Carmelo Galea vs Pawlu Cuschieri* (mhix pubblikata)

¹¹ P.A. GCD 31.10.2008 fil-kawża fl-ismijiet *Diane Vella et vs Medserv Operations Limited*

*dawn il-fattijiet ma jistgħux ma jkunux a konjizzjoni tal-kontendenti; jekk minn dawn il-fattijiet jitnissel aktar minn dritt wieħed sabiex id-domanda tkun imressqa 'l quddiem f'gudizzju, ma hemm xejn fil-liġi li l-attur li jippromwoviha ma jkunx jista' jiddeducihom jekk jittendi li huma ntiżi għall-otteniment ta' l-oġġett propost, salv li l-istess ma humiex inkonċiljabbli. Dina r-redazzjoni ta' l-att taċ-ċitazzjoni ma tirrendix dak l-istess att għall-kawżalijiet tiegħu mhux ċar, iżda se mai turi in forza ta' liema drittijiet ("jus petendi") l-attur ikun qiegħed jippromwovi l-azzjoni. Apparti dana, ebda preġudizzju ma jitnissel lill-konvenut minn dana l-aġir ġuridiku, ilgħaliex huwa jkun jista' jirripudja l-azzjoni attriċi għad-drittijiet kollha radikati fl-att promotorju tal-kawża. . . "*¹²;

Illi jidher li hija ħaġa iebesha li tgħid b'regola minn qabel liema huma dawk l-azzjonijiet multipli li ma joqogħdux flimkien: il-kejl xieraq hu li l-kwestjoni titqies minn każ għal każ. Hekk, per eżempju, huwa stabilitt li azzjoni pussessorja ma jmisshiex titressaq flimkien ma' waħda petitorja¹³, jew li l-azzjoni ta' reintegrazzjoni tal-pussess (l-*"actio spoli"*) ma titressaqx flimkien mal-azzjoni taż-żamma fil-pussess (l-*"actio manutentionis"*) u dan minkejja li t-tnejn huma azzjonijiet pussessorji¹⁴;

Illi din il-Qorti hija tal-fehma li att ġudizzjarju m'għandux jithassar kif ġieb u laħaq u, safejn jista' jkun, ma tħassrux. Din il-Qorti kellha kemm-il okkażjoni fejn stħarrġet il-kwestjoni tas-siwi ta' atti mressqa quddiemha u segwiet linja li ma tħallix il-kwestjoni sostantiva tingieb fix-xejn fuq il-konsiderazzjoni tal-formalita', u din tibqa' l-fehma tagħha lllum ukoll;

Illi din il-fehma tagħha hija msaħħa wkoll bi kliem il-liġi nnifishom meta, b'riferenza għas-sub-inciz (ċ) tal-artikolu 789(1) tal-Kodiċi tal-Proċedura Ċivili jingħad li l-eċċezzjoni tan-nuqqas ta' siwi tal-att ġudizzjarju ma tistax tingħata jekk kemm-il darba n-nuqqas jew vjolazzjoni jkunu jistgħu

¹² App. Ċiv. 14.11.1949 fil-kawża fl-ismijiet *Borg noe vs Vincenti* (Kollez.Vol: XXXIII.i.535, a fol. 538)

¹³ App. Ċiv. 10.10.2003 fil-kawża fl-ismijiet *Buhaġiar et vs Buhaġiar* (Kollez. Vol: LXXXVII.ii.778)

¹⁴ App. Ċiv. 7.3.1958 fil-kawża fl-ismijiet *Tabone vs DeFlavia* (Kollez. Vol: XLII.i.87)

jissewwew taht kull dispożizzjoni tal-liġi. F'dan ir-rigward, jiġi f'moħħna l-artikolu 175 tal-istess Kodiċi li jhalli li jsiru bidliet tassew radikali f'att ġudizzjarju b'mod li ma jhalluhx jithassar¹⁵;

Illi f'din il-kawża l-Qorti ssib li l-mod kif inhuma mfasstin it-talbiet attriċi jagħti 'l wieħed x'jifhem li l-azzjoni attriċi hija maħsuba li tilhaq bosta għanijiet imbasta żżomm lill-kumpannija mħarrka milli tibqa' tippretendi li għadha kreditriċi tal-atturi. Meta wieħed iħares lejn il-premessi, jibda jsib elementi ta' pretensjonijiet li jixhdu iżjed minn għamla waħda ta' kawża. Dawk il-pretensjonijiet, jekk meħudin sal-konklużjoni loġika tagħhom, jitolbu li jsiru talbiet speċifiċi li l-Qorti ma tistax tapprovdi dwarhom bħala "premessi d-dikjarazzjonijiet neċessarji u mogħtija l-provvedimenti opportuni" li wieħed qabel kien isib imniżżla fil-formola tal-Att taċ-Ċitazzjoni, meta dak l-att kien għadu l-forma preskritta ta' kawża quddiem din il-Qorti;

Illi waqt it-trattazzjoni quddiem il-Qorti, l-għaref difensur tal-atturi seħaq li huwa minnu li t-talbiet attriċi huma alternativi għal xulxin, imma mhux f'konflitt insanabbli ma' xulxin, u li t-talbiet kollha jinbnew ma' xulxin u ma jeskludux il-waħda lill-oħrajn. Ikompli jgħid li, filwaqt li jista' jkun li huwa minnu li setgħu saru xi talbiet oħrajn, dawk li saru jimplikaw fihom dawk ukoll li messhom saru;

Illi, kif sewwa issottomettiet l-għaref difensur tal-kumpannija mħarrka, huma għal kollox nieqsa wħud mit-talbiet essenzjali li kienu meħtieġa biex il-Qorti tqis it-talbiet li saru. Dawk it-talbiet nieqsa ma tistax tissupplementa għalihom din il-Qorti bla ma tispiċċa tiddeċiedi *extra petita*. Fuq kollox, fil-fehma tal-Qorti, huma talbiet li d-deċiżjoni dwarhom hija waħda determinanti għall-għanijiet infushom li l-atturi jridu jilħqu biex iwasslu sal-port il-kawża tagħhom;

Illi, minbarra dan imbagħad, jidher li bejn il-premessi u t-talbiet ukoll joħroġ aspekk ta' kontradizzjoni. Dan jingħad għaliex, filwaqt li fil-premessi l-atturi jilmintaw mill-fatt li l-

¹⁵ App. Inf. 15.1.2010 fil-kawża fl-ismijiet *Keyland Co Ltd et vs Josephine Xuereb*

kumpannija m'harrka zammet għandha f'wejjiġhom minkejja li, skond il-fehma tagħhom, il-kreditu tagħha kontrihom kien saldat, fit-tielet u fir-raba' talbiet, jidher ċar li huma jaċċettaw dak l-istat ta' fatt u, minflok li jibqgħu jishqu għar-radd lura ta' f'wejjiġhom, jitolbu li tikkumpensahom tiegħu billi ssir tpaċija mal-kreditu li jista' jkun għad għandha kontra tagħhom;

Illi b'zieda ma' dan u dejjem fir-rigward tal-kontradittorjeta' tal-premessi u t-talbiet, hemm żewġ ċirkostanzi li joħroġu ċari u mad-daqqa t'għajn mill-atti tal-kawża. L-ewwel waħda hija li mill-ftit dokumenti mressqin mill-atturi, jidher sewwa li dawk li qiegħda ssejnhom bħala f'wejjeġ "mobbli" m'humieq għajr benefikati li saru jagħmlu mill-bini nnifsu, u li, bil-liġi, jitqiesu li saru biċċa minnu¹⁶. Għalhekk, dawn ma setgħu qatt kienu fil-ħsieb tal-parti dispożittiva tas-sentenza mogħtija kontra l-attur fl-20 ta' Ottubru, 2006, li ssejjes wieħed mit-titoli eżekuttivi li l-kumpannija m'harrka kellha kontra l-atturi. It-tieni waħda hi li r-Rikors Maħluf irid li l-Qorti sib li l-atti tas-subbasta (fihom infushom proċedura ta' eżekuzzjoni ta' titolu eżekuttiv u li, allura, tabilfors kien jeżisti qabel inbeda dak il-proċess) qatgħu kreditu kanonizzat b'sentenza li ngħatat wara li nbeda dak l-istess proċess eżekuttiv;

Illi, fil-fehma tal-Qorti, din il-kontradittorjeta' hija waħda radikali, u lanqas jidher li tista' tkun salvata bl-ebda "kirurgija radikali" li tista' b'xi mod tintalab taħt l-artikolu 175 tal-Kap 12, bla ma tkun t'fisser bidla daqstant radikali tat-talbiet fil-mertu. Dan appartni l-fatt li, sa dan il-waqt li qiegħda tingħata s-sentenza, l-atturi ma ressqu l-ebda talba lill-Qorti taħt l-imsemmija dispożizzjoni, imma, għall-kuntrarju, qegħdin jiġġustifikaw l-att għudizzjarju kif inhu;

Illi, fid-dawl ta' dawn il-konsiderazzjonijiet kollha, l-Qorti ssib li l-eċċezzjoni preliminari dwar is-siwi tal-att għudizzjarju promotur hija mistħoqqa u sejra tilqagħha;

Għal dawn ir-raġunijiet, il-Qorti qiegħda taqta' u tiddeċiedi l-kawża billi:

¹⁶ Art. 308(f) tal-Kap 16

Kopja Informali ta' Sentenza

Tilqa' l-ewwel eċċezzjoni preliminari tal-kumpannija mħarrka, **bl-ispejjeż kontra l-atturi**, u dan billi ssib li l-azzjoni attriċi kif imressqa ma tiswiex għall-finijiet tal-artikolu 789(1)(ċ) u (d) tal-Kapitolu 12 tal-Liġijiet ta' Malta għaliex milquta minn kontradittorjeta' li ma tistax tisewwa lanqas bil-meżzi maħsuba mil-liġi tal-proċedura.

Moqrija

< Sentenza Finali >

-----TMIEM-----